

tagħrif miġbur minn Keith Fenech

Għaqda Mużikali San Ġużepp Hal Għaxaq 1874–2009 – 135 sena ta' storja



Din is-sena, is-soċi fi hdan l-Għaqda Mużikali San Ġużepp, li hija l-akbar għaqda mużikali u soċjali li nsibu fir-rahall ta' Hal Għaxaq qeghdin jiċcelebraw il-135 sena minn meta l-antenati tagħhom, b'qalb u b'kuraġġ kbir kienu waqqfu uffiċjalment l-Għaqda San Ġużepp ta' Hal Għaxaq, bhala għaqda soċjali. F'din il-ġabra ta' tagħrif se nagħtu harsa lejn l-avveniment storiċi li għaddiet minnhom din l-għaqda matul dawn l-aħħar 135 sena mis-snin ta' qabel it-twaqqif tagħha sal-ġurnata tal-lum u kif minn għaqda soċjali ġiet ittrasformata għall-għaqda mużikali u soċjali kif nafuha llum.

Insibu li għalkemm fl-1870 kien infetħ l-ewwel każin f'dar li kien hemm f'19, Sqaq San Ġużepp, maġenb il-knisja parrokkjali, kien fl-1874 meta bhala riżultat tad-devozzjoni dejjem tiżdied lejn San Ġużepp kien ġie deċiż li jitwaqqaf uffiċjalment l-ewwel każin soċjali ġewwa r-Rahal ta' Hal Għaxaq bl-isem ta' Każin San Ġużepp.

Fis-6 ta' Ġunju tal-1886, din is-soċjetà kienet hadet deċiżjoni għajlija hafna. Missirijietna kienu ddeċidew li jwaqqfu banda fi hdan il-każin San Ġużepp. L-ewwel Surmast Direttur ta' din il-Banda kien Mro Napoleone Caruana Dingli (1858-1933). Dakinhar il-Banda Filarmonica San Giuseppe ta' Hal Għaxaq kienet għamlet l-ewwel programm mużikali tagħha fil-pjazza tar-rahall. Il-kliem tal-inawgurazzjoni kien għamli s-Sur A. Randon. Wara kien sar riċeviment kbir fis-seda tas-Soċjetà. B'riżultat ta' dan, ir-rispons tan-nies lejn il-każin kompli jkber, u għalhekk xi snin wara minhabba li l-każin li kellhom kien żgħir, kien ġie deċiż li s-soċjetà titrasferixxi ruhha għal go post ikbar li din kienet akkwistat u li kien fil-pjazza tar-rahall, eżattament flok il-każin li għandna llum.

Fis-sena 1911, xi partitarji Ġużeppini kienu avviciinaw lis-Surmast Pawlino Vella biex ikompli fejn kien halla Mro Napoleone Caruana Dingli. Dan ġara minhabba li l-Banda tagħna kienet waqfet milli taqdi l-funzjonijiet tagħha għal xi żmien minhabba li prattikament il-bliet u l-irhula kollha ta' Malta u Għawdex kienu ntlaktu mill-marda tal-kolera.

Sentejn wara, fl-1913, is-Surmast Pawlino Vella waqqaf uffiċjalment din l-orkestra l-ġdida u kienet għamlet l-ewwel programm mużikali tagħha taht id-direzzjoni tiegħu stess f'dik l-istess sena.

L-1932, kienet sena speċjali hafna kemm għas-soċjetà tagħna u kif ukoll għal Ġużeppini Għaxqin kollha, minhabba li f'Novembru ta' dik is-sena ġewwa r-rahall ta' Hal Għaxaq kienet waslet fost kbir l-istatwa tant għażiża u devota ta' San Ġużepp. Din kienet inġiebet mill-Belt Taljana ta' Milan wara li nhadmet mid-*Ditta Fratelli Bertarelli*. F'dik l-istess ġurnata kienu żżanznu wkoll il-pedestall ta' taht l-istatwa flimkien mar-raġġieri ta' San Ġużepp u l-Bambin u l-ġilju t'idejn San Ġużepp li huma lkoll tal-fidda. L-istatwa kienet waslet ir-rahall f'kaxxa tal-injam fuq karettun li kien twassal ir-rahall minn żewġt iżwiemel bojod.

Fl-1934, Mro Paulino Vella, li kien personalità mharreġ tajjeb hafna fl-arti mużikali, biddel l-orkestra f'banda formali ta' 45 bandist, wara li kienet ilha 21 sena ddoqq bhala orkestra.

Fl-1936, il-Gvernatur Sir Charles Bonham Carter għamel żjara uffiċjali fir-rahall u fil-każin tagħna nhar l-14 ta' Novembru. Waqt din iż-żjara hu kien irregala l-istandard tal-*Union Jack* lill-Każin San Ġużepp.

Matul dik l-istess sena, fis-27 ta' Diċembru kien miet Mro Paulino Vella u kien dakinhar stess li l-banda li kien għadu kif stabbilixxa huwa stess kienet semmghet lehenha għall-ewwel darba fil-funeral tiegħu li kien sar ġewwa Bormla.

Biex jimlew il-vojt kbir li halla warajh Mro Pawlino Vella, il-kumitat kien hatar minflok li l-Mro Gregory Scicluna. Tajjeb ngħidu li s-Surmast Scicluna kien minn Hal Għaxaq.

Fl-1937, il-kumitat tas-Soċjetà kien hass il-htieġa li ssir induratura kif jixraq fuq il-libsa ta' San Ġużepp u tal-Bambin. Fil-fatt din l-induratura saret il-Belt Valletta f'hanut li kien jinsab fi Triq San Kristofru. Fl-istess sena kienu żżanznu wkoll l-erba' gastri tal-fidda għal fuq il-bradella tal-istatwa ta' San Ġużepp u kif ukoll l-erba' gastri li jintramaw mal-Assunta fil-festa ta' Santa Marija li thallsu hekk: wahda minnhom mill-Għaqda Mużikali San Ġużepp u t-tlieta l-ohra minn partitarji Ġużeppini. Fil-fatt isem dawn in-nies jinsab minqux fuq il-parti ta' wara ta' dawn il-gastri.

Fl-1942, Mro Gregory Scicluna, kontra qalbu, kellu jhalli l-Banda tagħna u floku għażlu lil Mro Salvu Azzopardi li kien minn Hal Luqa, biex imexxi l-Banda ta' din is-Soċjetà.

Fl-1946, sewwa sew fit-8 u fid-9 ta' Ġunju, is-Socjetà kienet hadet sehem bis-shih permezz tal-Banda tagħha fiċ-ċelebrazzjonijiet tar-rebħa ta' pajjiżna fi tmiem it-2 gwerra dinjija bhala sinjal ta' radd ta' hajr lil Alla.

Fl-1947, kien ha t-tmexxija tal-Banda f'idejha, il-Karkariż, Mro Carmelo Camilleri A(Mus) L.C.M.

Fit-30 ta' April tal-1949, fil-kappella tas-Socjetà tagħna stess kienet saret iċ-ċerimonja tal-prezentazzjoni u t-tberik tal-bandalora uffiċjali tas-Socjetà flimkien ma' żewġ standardi oħra. Fit-2 ta' Jannar tal-1951, il-Gvernatur Sir Gerald Greasy, flimkien ma' Lady Greasy, kien għamel żjara uffiċjali lis-socjetà tagħna. Waqt din iż-żjara, kien inkoraġġixxa lil kulhadd għall-iżvilupp dejjem akbar tal-arti mużikali. Matul l-istess sena wkoll kienet saret il-konsagrazzjoni tas-Socjetà Ġuzeppina lill-Qalb Imqaddsa ta' Ġesù u lill-Qalb bla tebgħa ta' Marija mill-Kappillan Dun Ġuzepp Naudi.

Fl-1954, gie mżanzan l-istandard uffiċjali ta' din is-socjetà. Sena qabel, il-Kumitat kien iddeċieda li jinkoraġġixxi lil Emanuel Vella u Lorenzo Buttigieg biex jiehdu l-inizjattiva u jiehdu hsieb il-ġbir għall-ispejjeż ta' dan l-istandard. Dan l-istandard kien inhadem b'hajt tad-deheb mis-Sorijiet Vincenza Borg, Rose Vella u Ġemma Giardinello fuq disinn ta' Emmanuel Buhagiar mir-Rabat. Dan l-istandard kien qam lis-Socjetà s-somma ta' Lm230.

Fl-1956, it-tmexxija tal-Banda għaddiet f'idejha is-Surmast Ghaxqi Mro Felix Atanasio A(Mus) L.C.M. biex imbagħad, hames snin wara fl-1961 il-kariga ta' Surmast Direttur tal-Banda tagħna giet afdana lil Mro J. M. Barbara li kien miż-Żejtun. Dan kien l-aktar Surmast li dam jidderiegi l-Banda tagħna.

L-1970, kienet sena kerha hafna għas-Socjetà tagħna. Kien il-Hadd 15 ta' Frar għall-habta tas-12.45pm meta splużjoni qawwija kienet heżżet ir-rahall kollu u anke xi rhula oħra fil-viċinanzi. Kienet splodiet il-kamra tan-nar tas-Socjetà tagħna u f'din l-isplużjoni kienet tilfu hajjithom hames membri. Dakinhar ir-rahall kollu kien bkiehom.

Fl-1971, kienu nżebghu mill-ġdid il-karneġġjun tal-uċuħ, l-idejha u r-riġlejn ta' San Ġuzepp u tal-Bambin tal-istatwa artistika ta' San Ġuzepp. Waqt li kien qed isir dan ix-xogħol tnaddfet ukoll l-induratura kollha tal-istatwa. Dan ix-xogħol kien sar mill-artist Tarxiniż, Raphael Bonnici Cali. Ir-rikors biex isir dan ix-xogħol sar fl-1968.

Fl-1974, sar ċelebrazzjonijiet kbar biex jiġu ċċelebrati kif jixraq il-festi li kienu jfakkru ċ-ċentinarju mit-twaqqif ta' din l-Għaqda. Il-lapida komemorattiva li tfakkar dan iċ-ċentinarju kienet inkixfet mill-Onorevoli Avukat Anton Buttigieg B.A. L.L.D. deputat Prim Ministeru, nhar id-29 ta' Settembru.

Fl-1982, tmien snin wara ċ-ċelebrazzjonijiet taċ-ċentinarju, fl-imhuh tal-membri tal-kumitat ta' din

l-Għaqda kien beda jberren il-hsieb li jitkabbar il-każin u sussegwentament kienet inxtrat fuq in-naha ta' wara tal-każin.

Tliet snin wara, fl-1985, inxtrat il-kumplament tal-art li fuqu kien mibni l-każin u permezz t'hekk l-art tal-każin kienet saret kollha proprjetà tas-Socjetà. Matul dik l-istess sena gie mwaqqgħa l-każin l-antik biex floku jinbena każin ġdid, akbar u aktar modern biex ikun jista' jaqdi aħjar il-htigijiet tas-Socjetà. L-ewwel ġebba tal-każin il-ġdid kienet tpoġġiet nhar il-Hadd 28 ta' Lulju 1985, u kienet tbierket minn Dun Karm Farrugia.



Fl-1987, it-tmexxija tal-Banda kienet għaddiet f'idejha is-Surmast Andrew Coleiro li huwa minn Tas-Sliema. Taht it-tmexxija tiegħu l-Banda kellha x-xorti li jkollha whud mill-aqwa marċi brijużi li kien hawn f'pajjiżna mill-pinna tas-Surmast direttur tagħha stess. Fost ix-xogħol li hallilna nsibu l-Innu tal-Banda.

Fid-19 ta' Marzu tal-1991, fil-jum tal-festa liturgika ta' San Ġuzepp, fir-rahall ta' Hal Ghaxaq kienet waslet minn ġewwa l-gżira Ghawdxija l-istatwa artistika ta' San Ġuzepp. Din l-istatwa giet irregalata lis-Socjetà tagħna mis-Sur Mario Dimech u hija xogħol il-bravu statwarju Ghawdxu Michael Camilleri Cauchi. Biex jiġi mfakkar kif jixraq dan l-avveniment kien sar marċ madwar it-toroq tar-rahall li kien akkumpanja din l-istatwa l-ġdida. Din l-istatwa mbagħad bdiet tintuża minn dik is-sena stess waqt il-marċ tal-Ġimgha u għalhekk kienet hadet post l-istatwa ta' San Ġuzepp l-antik biex tiġi evitata kull hsara li setgħet issirilha mill-elementi.



Fl-1994, inhatar Surmast mal-Banda tagħna Mro Raymond Fenech F.L.C.M., L.(Mus) L.C.M., A(Mus) L.C.M. Piano Tech (A.P.S.), li huwa minn Rahall Ġdid u għadu jmexxi l-Banda tagħna sal-lum.

L-1995, kienet sena impenjattiva hafna għall-Għaqda tagħna speċjalment għall-Banda. Fit-22 ta' Jannar ta' dik is-sena, fl-okkażjoni ta' Jum Hal




Għaxaq li kien qiegħed jiġi ċelebrat għall-ewwel darba, il-Banda San Ġuzepp tellgħet programm mużikali ta' livell għoli hafna u harġet bl-unuri kollha u kienet iddistingwiet ruhha permezz tas-solisti tal-post li l-Banda tipposjedi. Fl-istess okkażjoni kienet esegwiet programm Mużikali l-Banda Santa Marija wkoll.



Aqwa minn hekk, kien nhar is-17 ta' Frar, fl-okkażjoni tal-25 anniversarju mit-tragedja tal-kamra tan-nar, meta l-Banda San Ġuzepp tellgħet akkademja mużikali fil-knisja parrokkjali. Din kienet l-ewwel akkademja mużikali li ttellgħet fil-knisja parrokkjali ta' Hal Għaxaq u kienet għet imfahra mill-mezzi tax-xandir radjofaniċi u televiżivi kollha għal-livell għoli li kien intlaħaq dakinhar. Kienet sena ta' suċċessi għall-Banda San Ġuzepp.

Sena wara, sewwa sew bejn l-10 u l-15 ta' Mejju tal-1996, is-Socjeta' tagħna kienet għet mistiedna mid-dirigenti tal-villaġġ turistiku ta' Città del Mare fi Sqallija biex thalli xtutna u tmur hemmhekk biex tinawgura l-ftuh ufficijali tal-istaġun turistiku ta' dik is-sena. Flimkien mal-Banda kien tela' wkoll kontingent ta' 180 partitarju u waqt li kienu hemm



il-Banda kienet għamlet programmi ta' livelli għoli hafna fis-sala prinċipali ta' dan il-kumpless turistiku.

Fl-1999, għet irrestawrata u indurata mill-ġdid l-istatwa artistika ta' San Ġuzepp l-antik u saret ukoll burdura tad-deheb fuq il-libsa ta' San Ġuzepp tal-marċ tal-Ġimgha mis-Sinjuri Anthony Dimech u Emanuel Pulo.

Barra minhekk is-sena 1999, kienet tahbat ukoll il-125 anniversarju mit-twaqqif tal-Għaqda Mużikali San Ġuzepp ġewwa Hal Għaxaq. Bla dubju ta' xejn ġew iċcelebrati festi kbar biex ifakkru dan l-avveniment hekk storiku fl-istorja ta' din is-Socjeta'. Nhar l-Erbgha 2 ta' Ġunju sar marċ bl-istatwa artistika u devota ta' San Ġuzepp l-antik. Tajjeb ngħidu li din l-istatwa fl-antik kienet l-istatwa li kienet tohroġ mill-Knisja Parrokkjali fil-festa. Dan il-marċ sar biex tiġi nawgurata l-induratura l-ġdida li kienet saret fuq din l-istatwa u l-hsieb kien li dak il-marċ kellu jkun l-aħhar wiehed li kien akkumpanjat minn din l-istatwa. Fi tmiem dan il-marċ din l-istatwa tpoġġiet go niċċa apposta li hemm fil-kazin tal-istess socjeta' għall-qima tal-partitarji Ġuzeppini.

Is-sena 2000, hija s-sena li żgur li se tibqa' tiġi mfakkra għal bosta u bosta snin minhabba li din is-sena kienet tahbat is-sena li matulha għet imwettqa l-holma tal-Ġuzeppini Għaxqin kollha. Sa mill-1985, il-Ġuzeppi Għaxqin kienu hadmu bla heda fuq il-bini tal-Kazin il-ġdid tagħhom. Il-Kumitat hadem bla heda tul l-aħhar f'it



xhur ta' qabel l-ewwel festa tal-millennju l-ġdid li matulha kellu jiġi nawgurat il-bini tal-Kazin il-ġdid. Ix-xewqa tal-Kumitat ma kinitx biss li l-kazin jiġi nawgurat iżda li l-kazin ikun attrezzat b'dak kollu possibbli u li jixraqlu. Biex jiġi ċelebrat kif jixraq dan l-avveniment saru festi kbar mifruxa fuq dsatax-il ġurnata bejn is-Sibt 20 ta' Mejju u l-Erbgha 7 ta' Ġunju. Il-qofol ta' dawn il-festi kien il-Hadd 28 ta' Mejju. Il-wegħda li kienet saret lill-partitarji kienet li l-kazin jiġi nawgurat fil-festa tas-sena 2000 u l-Kumitat ma xtaqx li jiddizappunta lill-partitarji tiegħu. Fil-fatt hekk sar u l-appuntament tant mistenni kien nhar il-Hadd 28 ta' Mejju, sewwa sew ġimgha qabel ma kienet se tiġi ċelebrata l-ewwel festa tal-Millennju l-Ġdid ġewwa r-raħal ta' Hal Għaxaq.

Bħala parti miċ-ċelebrazzjonijiet waqt dan il-jum ittella' programm kolassali fil-pjazza ċentrali tar-raħal taht il-patroċinju tal-E.T. il-Prof. Guido Demarco, President ta' Malta. F'diskors qasir tal-okkażjoni huwa ddeskriva l-Kazin bħala: "il-Meravilja tal-

Ghaxqin u Meravilja tal-Maltin u l-Ghawdxin kollha.” Waqt dan il-Kunċert Vokali u Strumentali ndaqq għall-ewwel darba l-Innu l-Kbir bl-isema *Lil Ġuzeppi – Ġilju li jfewwah*, li huwa kompożizzjoni ta’ Mro Raymond Fenech F.L.C.M., L.(Mus) L.C.M., Piano Tech (A.P.S.). Il-lirika tiegħu nkitbet minn George Bianchi. Fi tmiem dan il-programm inkixfet irhama komemorattiva mill-President ta’ Malta u l-Każin ġie mbierek mill-Kappillan tar-rahall Fr Joe Caruana. Wara saru żewġ riċevimenti kbar wiehed għal mistednin distinti u l-iehor għas-soċi kollha.

Sena wara fl-2001, inkitbet grajja ohra li se tibqa’ minquxa b’ittri tad-deheb fl-istorja ta’ din l-Ghaqda. Kien nhar il-Hadd 4 ta’ Frar, meta l-Ghaqda Mużikali San Ġuzepp ta’ Hal Ghaxaq irnexxiela tegħleb bosta diffikultajiet u esportat xogħol ta’ logħob tan-nar tal-art lejn il-Ġappun. B’hekk l-Ghaqda Mużikali San Ġuzepp irnexxiela tkun l-ewwel soċjetà li rnexxiela tesporta logħob tan-nar tal-art lejn il-Ġappun u dan wara li rnexxiela tegħleb kompetizzjoni minn soċjetajiet ohra.

Fl-20 ta’ Jannar tas-sena 2002 twaqqfetuffiċjalment, waqt seduta ġenerali, Banda taż-Żgħażaġh fi hdan l-Ghaqda Mużikali San Ġuzepp. L-isem ta’ din l-Banda huwa ta’ *Banda Żgħażaġh San Ġuzepp Hal Ghaxaq*. Tajjeb ngħidu li din hija l-ewwel u l-unika Banda taż-Żgħażaġh li ġiet imwaqqfa fir-rahall ta’ Hal Ghaxaq. Din l-Banda esegwit l-ewwel programm mużikali tagħha waqt il-festa tas-sena 2002.

Avveniment iehor importanti li sehħ matul is-sena 2002 kien il-programm mużikali li l-Banda San Ġuzepp ta’ Hal Ghaxaq esegwit nhar is-Sibt 13 ta’ April fis-Sala Muniċipali Filippo Castagna tal-iskola primarja ta’ Hal Ghaxaq fl-okkażjoni ta’ Jum Hal Ghaxaq. B’hekk il-Banda San Ġuzepp saret l-ewwel Banda li qatt esegwit programm mużikali ġo din is-sala.

Fid-19 ta’ Marzu tal-2003, f’Jum il-Festa Liturgika tal-Kbira Patrijarka San Ġuzepp, twettqet holma ohra tal-Ġuzeppini Ghaxqin. Dakinhar ġiet inawgurata statwa artistika ta’ San Ġuzepp mahduma fil-ġebel. Din l-istatwa tpoġġiet fuq pedestall tal-ġebel fil-parti ta’ wara l-Knisja ta’ Triq Santa Marija. L-ispejjeż kollha inkonnessjoni ma’ din l-istatwa li se tkompli ssebbah ir-rahall sabih ta’ Hal Ghaxaq ġew imħallsa mil-eks segretarju tas-Soċjetà tagħna, is-Sur Mario



Dimech. Il-kxif ta’ din l-istatwa, li hija replika tal-istatwa devota ta’ San Ġuzepp li nsibu fil-knisja parrokkjali ta’ Hal Ghaxaq, sar waqt programm mużikali tal-ghola livell li ġie esegwit mill-Banda San Ġuzepp ta’ Hal Ghaxaq. Waqt din iċ-ċerimonja s-Sur Mario Dimech irregala din l-istatwa lill-President tal-Ghaqda Mużikali San Ġuzepp, is-Sur Marvic Abela, li rċieva din l-istatwa f’isem il-Ġuzeppini Ghaxqin kollha. Aktar tard, b’sens ċiviku, din l-istatwa ġiet mgħoddija lill-poplu Ghaxqi li kien rappreżentat mis-Sindku, is-Sur J. M. Abdilla.

Sena eżatt wara, f’Marzu 2004, il-Banda wettqet kisba kbira ohra. Fid-19 ta’ Marzu tal-2004, il-Banda San Ġuzepp kellha l-unur li ssir l-ewwel Banda li tesegwixxi l-Innu ta’ Hal Ghaxaq. Dan l-Innu huwa kompożizzjoni ta’ Mro Raymond Fenech li huwa s-Surmast direttur tal-Banda tagħna u għandu versi tas-Sur Angelo Vella li huwa wkoll soċi fi hdan l-Ghaqda Mużikali San Ġuzepp. Dan l-innu ndaqq quddiem il-każin tal-Ghaqda tagħna fi tmiem marċ li kien qed jiġi ċċelebrat fl-okkażjoni tal-festa liturgika ta’ San Ġuzepp fil-preżenza tas-Sindku, tal-Kappillan tar-rahall u tal-poplu Ghaxqi.

Fl-1 ta’ Mejju tas-sena 2005, l-Ghaqda Mużikali San Ġuzepp hasbet biex tiċċelebra kif jixraq il-50 Anniversarju mill-Proklamazzjoni ta’ San Ġuzepp bhala Patrun tal-Haddiema mill-Papa Piju XII. Biex jiġi ċċelebrat kif jixraq dan il-jum, l-Ghaqda Mużikali San Ġuzepp iddeċidiet li jsir programm ta’ attivitajiet speċjali. Għal din l-okkażjoni l-istatwa devota ta’ San Ġuzepp inharget min-niċċa u tpoġġiet fuq l-artal maġġur għal ftit jiem. Nhar l-1 ta’ Mejju, fid-9.00am, ġiet iċċelebrata quddiesa solenni fil-knisja parrokkjali ta’ Hal Ghaxaq. Fi tmiem din il-quddiesa diversi Għaqdijiet u dinjitarji mir-rahall tagħna ngabru quddiem l-istatwa tal-ġebel ta’ San Ġuzepp fejn inkixfet lapida b’talba lill-Patrijarka San Ġuzepp u tpoġġew xi bukketti ta’ fjuri quddiem din l-istatwa.

Għal dik l-okkażjoni żżanzan ukoll il-hadid li jdawwar l-istatwa ta’ San Ġuzepp. Fi tmiem dik iċ-ċerimonja ngħata bidu għal marċ brijuż li beda minn hdejn l-istatwa u dar mat-toroq prinċipali tar-rahall.

Matul is-sena 2006, iż-żgħażaġh Ġuzeppini hasbu biex jipproduċu *musical* ad unur il-kbir patrijarka



San Ġuzepp. Dan il-*musical* li jgħib l-isem ta' *Jien Ġuzeppi* huwa *musical* originali u saru xejn inqas minn tliet rappreżentazzjonijiet tiegħu bejn il-Ġimgħa 5 u l-Hadd 7 ta' Mejju fl-istitut Kattolika l-Furjana. Dan ix-xogħol mill-isbah kellu kompożizzjoni ta' Domnic Galea u lirika ta' Raymond Mahoney, filwaqt li l-produzzjoni kienet afdata f'idejn Żep Camilleri. Trio li bla dubju ta' xejn bħal m'ghamel f'okkażjonijiet preċedenti, hareġ bl-unuri kollha għax flimkien ma' kast formidabbli ta' kantanti, atturi, żeffiena, extras u voluntiera ohra li hafna minnhom kienu minn Hal Ghaxaq stess, kisbu suċċess mill-aqwa u paxxew lil mijiet ta' Maltin li għoġobhom jattendu waqt dawn ir-rappreżentazzjonijiet. Kien xogħol mill-aqwa li ssemma u ġie mfahhar fuq il-mezzi tax-xandir u minn dawk kollha li rawh.



L-2007, kienet sena impenjattiva hafna għall-Għaqda Ġuzeppina. L-ewwel avveniment importanti sehħ fid-19 ta' Marzu bl-inawgurazzjoni tal-mahżen il-ġdid. Ix-xogħol fuq dan il-mahżen beda fl-2003 u permezz tat-tlestija tiegħu, is-Socjetà llum il-ġurnata għandha mahżen ta' aktar minn 800 metru kwadru mifruxa fuq tliet sulari. L-irhama komemorattiva inkixfet mill-President tas-socjetà s-Sur Marvic Abela, filwaqt li l-mahżen tbierek mill-Kan. Dun Mario Said, Kappillan tar-rahal waqt marċ li sar mill-Banda San Ġuzepp mat-toroq tar-rahal.

Fit-30 ta' April, il-Fabbrika tan-nar San Ġuzepp ta' Hal Ghaxaq, ipparteċipat għall-ewwel darba fil-festival internazzjonali tan-nar li sar fil-Port il-Kbir, fejn minbarra li rebhet il-kategorija tal-aqwa sinkronizzar tan-nar tal-mużika, ikklassifikat fit-tieni post fil-klassifika ġenerali.

Ftit ġimgħa wara, fil-5 u s-6 ta' Mejju saru żewġ rappreżentazzjonijiet ohra tal-*musical Jien Ġuzeppi*, fl-istitut Kattoliku l-Furjana li għal darb'ohra reġgħu kienu ta' suċċess kbir.

Fit-30 ta' Novembru, fl-okkażjoni tal-75 anniversarju mill-miġja tal-istatwa ta' San Ġuzepp fir-rahal, sar pellegrinaġġ *aux flambeaux* li kien immexxi minn Mons. Mario Grech, Isqof ta' Ghawdex. Dan il-pellegrinaġġ bl-istatwa ta' San Ġuzepp sar fi tmiem quddiesa li ġiet iċċelebrata mill-istess Isqof u li għaliha attendew il-fratelli tal-fratellanzi ta' San Ġuzepp li nsibu fil-gzejjer Maltin.

Is-sena 2008, tibqa' mfakkra għal numru kbir ta' snin bhala s-sena tal-bradella. Fis-17 ta' Mejju, waqt

akkademja mużikali li saret mill-Banda San Ġuzepp taht il-Patroċinju tal-E.T. il-President ta' Malta Dr Edward Fenech Adami, ġew inawgurati l-bradella u l-bankun tal-istatwa ta' San Ġuzepp. Permezz ta' dan ix-xogħol mill-isbah twettqed holma ohra tal-Ġuzeppini Ghaxqin li kienu ilhom jistennew xejn inqas minn 75 sena. Fil-fatt id-disinn ta' din il-bradella sar fl-1933 mis-Sur Carmelo Tonna. Ix-xogħol fuq dan il-kapolavur ra l-bidu tiegħu fl-2006. Il-mastrudaxxa nkarigat mix-xogħol tal-injam ta' din il-bradella kien l-Għaxqi Michael Ellul li kien kontinwament assistit minn ibnu Owen li minbarra li kien ta' daqqa t'id

tajba fuq il-lant tax-xogħol, kien inkarigat mix-xogħol kollu ta' hadid li sar fil-bankun u s-sistemi tal-*hydraulic* li saru biex jiffacilitaw l-użu ta' din il-bradella.

Ix-xogħol tal-iskultura sar minn Adrian Caruana li huwa mill-Qrendi. Id-disinji tal-panewijiet tal-bronż saru minn Ġanni Bonnici li huwa mill-Mosta, filwaqt li x-xogħol tal-bronż ta' dawn il-panewijiet sar mill-brunżar Joe Chetcuti li huwa mill-Kalkara. Il-lostru tal-bradella u l-bankun saru minn Mario Ellul li huwa minn Hal Ghaxaq. Fi tmiem l-Akkademja nkixfet irhama komemorattiva fil-każin biex tfakkar dan l-avveniment u wara sar festin kbir għall-mistednin distinti fis-Sala Nażaret.



Meta tieqaf u tahseb f'it biex tagħti harsa lejn dak kollu li ġara tul dawn il-135 sena ta' storja, żgur li kull Għaxqi li f'gismu għandu jbaqbaq demm Ġuzeppin, illum ihossu kburi li jagħmel parti minn din l-akbar Socjetà li nsibu ġewwa r-rahal tagħna. Bl-istess mod nahseb ukoll li llum jinsabu kburin u żgur ma jiddispjaċihomx dawk l-antenati tagħna, li llum żgur li m'għandhomx magħna, tad-deċiżjoni għaqlija li kienu hadu fl-1874 li jwaqqfu din l-Għaqda.

1874 - 2009 135 ta' Storja